

# Infakkru Żewġ Anniversarji marbuta mal-Festa Esterna 1844 – 1919 – 2019

Kitba u Riċerka ta' Jeremy Debono  
B. A. (Hons) History & Dip A. R. M.



KUMMISSJONI FESTA ESTERNA  
SAN ĠUZEPP – RABAT MDINA  
1844 – 2019

Din is-sena jaħbtu żewġ anniversarji importanti hafna għall-festa ta' San Ġuzepp; 175 sena mit-twaqqif tal-Procura dell'Illuminazione fl-1844 u l-100 sena minn meta żżanzan l-armor ta' Triq San Ġuzepp. Dawn iż-żewġ anniversarji relatati mal-festa esterna u l-armor ta' Triq San Ġuzepp jista' jitqies bħala l-quċċata tal-ħidma kollha li kienet wettqet il-Procura fl-ewwel 75 sena mit-twaqqif tagħha.

Jidher biċ-ċar li sal-1844 il-festa ta' San Ġuzepp diġà kellha l-ingredjenti kollha li jiffurmaw festa esterna: mixegħla, armor, mużika u piroteknika. Sa dan iż-żmien kollox kien fir-responsabilità tal-Prokuratur tal-Artal. Billi s'issa kien żdied sew l-element estern tal-Festa, il-Fratelli ħassew il-ħtieġa li titwaqqaf Procura ġdida biex tibda tiegħu ħsieb il-Festa Esterna dejjem taħt l-Arcikonfraternità ta' San Ġuzepp. Kien propju nhar l-14 ta' April 1844,<sup>1</sup> li fil-Konsulta Ġenerali imlaqqgħa apposta biex issir l-elezzjoni tal-uffiċjali tal-Arcikonfraternità mal-uffiċjali tas-soltu nħatar ukoll is-Sur Paolo Vassallo bħala *Procuratore dell'Illuminazione*.<sup>2</sup> Dan kien it-

twaqqif uffiċjali ta' din il-Procura li minkejja li fuq medda ta' 175 sena bidlet isimha aktar minn darba, il-missjoni tagħha dejjem baqgħet l-istess: dik li tiegħu ħsieb il-Festi Esterni ad unur ta' San Ġuzepp fir-Rabat tal-Imdina.

## Il-ħidma tal-Procura l-ġdida sal-1914

Fil-bidu tagħha l-*Procura dell'Illuminazione* ħadet ir-responsabilità li qabel kienet fuq il-Prokuratur tal-Artal, li tiegħu ħsieb il-festa ta' San Ġuzepp mill-bieb 'il barra tal-knisja. Dak iż-żmien il-festa ta' San Ġuzepp, kienet għadha tiġi ċelebrata fuq jumejn lejliet u nhar il-festa, iżda mill-1846 beda jiġi ċelebrat it-Tridu Solenni fil-15, is-16 u s-17 ta' Marzu, b'hekk il-festa twalet għall-ħamest ijiem.<sup>3</sup> Mill-ewwel kont tal-Procura l-ġdida li sibna, tal-1852,<sup>4</sup> meta kienu Prokuraturi l-Mastrudaxxi aħwa Salvatore u Antonio Muscat, għandna stampa ċara ta' dak li kienet tiegħu ħsieb il-Procura. Il-mixegħla kienet l-akbar spiza li kellhom: żejt 22 skud 8 tari u 18 grani, 15 il-skud xema' mingħand Carmelo Bartoli, kienu għadhom isiru l-fjakkli li għalihom



Triq San Pawl  
armata għall-  
festa madwar  
l-1875. (hajr  
Duminku  
Micallef.)



inxtraw ir-raża, ix-xaħam u l-istuppini, kif ukoll 350 tazza taż-żejt li swew 16-il skud 1 tari 4 grani. Il-banda u l-logħob tan-nar kienu żewġ spejjeż konsiderevoli oħra għaliex il-banda fl-1852 swiet 37 skud u 6 tari u l-*Giuoco Artificiale* 20 skud. Fl-1853 Giorgio [sic.] u tifel miegħu *per armare* thallsu 4 skudi 2 tari 8 grani, waqt li 5 skudi ngħataw bħala rikompens lill-Fratelli li ramaw; dak iż-żmien ma kienx jeżisti l-leave għalhekk jekk wieħed kien iħalli x-xogħol tiegħu biex imur jarma għall-festa kien ser jispicča bla paga għall-dawk il-jiem. Spejjeż oħra kienu ilhom isiru sa minn żewġ sekli qabel fosthom għas-sagħtar jew *timo* li kien jinħaraq biex jagħmel ir-riħa tfuħ. Fl-1854 intefqu 2 tari u 8 grani għalih.<sup>5</sup>

Apparti l-illuminazzjoni, il-banda u l-logħob tan-nar kien hemm ukoll l-armor li beda jiżdied. F'għeluq is-sena mit-twaqqif tal-Prokura s-Sur Antonio Portelli rregala *due piramidi di ferro per uso dell'illuminazione*. Dawn kienu żewġ pilandri tal-ħadid li kienu jintramaw quddiem il-knisja. Fl-1854 il-Ħaddied Mro Michele Debono thallas 2 skudi 4 tari u 16 grani għax-xogħol tat-tiswiġa fuq xi ħadid u Tanti [sic.] thallas 5 skudi 11 tari 7 grani spejjeż għall-pilandri u brazzi. L-Arkijiet l-aktar li kienu mogħtija importanza u attenzjoni. F'dawk iż-żminijiet kienu jintramaw żewġ arkijiet kbar fit-triq tal-knisja u fl-1858 sar ieħor għall-fejn Santu Wistin. Kien hemm ukoll l-arkijiet iż-żgħar.<sup>6</sup>

Il-gazzetti tal-epoka jfahħru ħafna l-festi esterni u allura x-xogħol tal-Prokura. *L'Ordine* tas-27 ta' Marzu 1857 tgħid li *Tutto il subborgo era in gran festa, ornato ovunque di bandiere e la calca del popolo immensa*. [ ] *La processione fu magnifica, specialmente al suo ingresso nella Chiesa; splendida poi la luminaria della vigilia accompagnata da giuocchi pirotecnici*.<sup>7</sup> L-istess gurnal nhar it-28 ta' Marzu 1862 jgħid li kien hemm *Molti archi trionfali disposti per le vie; grande brio, popolo immenso*.

Fil-konsulta li saret nhar l-1 ta' Ġunju 1862 intalab biex jikru t-tazzi taż-żejt tal-kulur u bojad biex bil-qligħ jixtru aktar tazzi, isiru l-bnadar u jirrangaw l-Ark iż-żgħir.<sup>8</sup> Fl-istess żmien kien għaddej ix-xogħol biex isiru *ornamenti di ferro, con stemme e trofei*.<sup>9</sup> Sena wara Mro Fortunato Gauci kien qiegħed jiġbor biex isir palk għall-Banda, meta sar xi diskors fuq il-gbir u l-konsulta ddeċidiet li qabel jagħti rendikont sħiħ jitwaqqaf milli jkompli l-gbir.<sup>10</sup> Il-kwistjoni ħadet fit-tul; xahar qabel il-festa 1865 kien deċiż li kellhom isiru biss *il solo pavimento e suo contorno*. Dan in-nuqqas ta' ftehim ma jzommx lura *Il-Gurnal Malti* milli jfahħar bil-kbir l-armor fit-toroq:

*Dawk it-triqat kienu bl-aktar semetria kbira mžejnin, linfi mat-triqat, brazzi, żewġ arki*

*trionfali, wieħed isbaħ mill-ieħor giuogo di fuoco b'sengħa liema bħala, bandi mat-triqat fuq il-palki u bosta ħwejjeġ oħra li impossibbli t'għoddom haġa b'haġa*.<sup>11</sup>

Is-sena ta' wara l-kwistjoni ssolviet u l-palk tlesta u gie mżanzan bil-kbir għax fuqu ndaqq għall-ewwel darba Innu Kbir lil San Ġuzepp<sup>12</sup>. Din l-okkażjoni kompliet issebbaħ il-festa li għal din is-sena rnexxiet bil-kbir minn kollox:

*Esteriormente: brillante e svariata illuminazione in piu strade, oltre quella della chiesa, Archi Trionfali, una eccelente banda musicale, che teneva in brio la serata, un gran fuoco pirotecnico, cielo sereno ed un popolo immenso accorso da piu parti; tutto contribuiva a far riuscire solenne, imponente e pomposa la festività*. [ ] *La processione che dava fine alla solennità rientro in chiesa in mezzo ad una splendida illuminazione ed un popolo tutto entusiasmato*.<sup>13</sup>

Fil-konsulta tas-17 ta' Ġunju 1866 Mro Fortunato Gauci ta sodisfazzjon sħiħ tal-infiq li sar biex inħadem il-palk tal-banda u b'hekk giet fi tmiemha l-kwistjoni. Fl-istess konsulta ingħata l-permess biex jibdew isiru *archi di ferro che ornano il di Festivo di S. Giuseppe le strade circonviene alla Chiesa dei Rev. Padri Minori. Osservanti*.<sup>14</sup>

Fl-1871 minħabba ż-żminijiet koroh li kienet għaddejja minnhom il-Knisja Universali, il-fratelli ddeċidew li l-festa ssir fuq ġewwa u ssir biss il-purċissjoni.<sup>15</sup> Fl-ewwel 25 sena tal-Prokura nsibu li kien hemm ċerti Fratelli li jspikkaw fuq oħrajn fil-kontribut tagħhom. Wieħed irid isemmi lil Aħwa mastrudaxxi Antonio u Salvatore Muscat, Giusto Fsadni, l-Induratur Luigi Vassallo u n-Nutar Pietro Brincat. L-aktar tnejn attivi kienu Giusto Fsadni u Luigi Vassallo. Fsadni għamel b'kollox 48 sena attiv f'din il-Prokura waqt li l-Induratur Vassallo għamel 36 sena. Wieħed għandu jaħseb li l-involvement tagħhom kien ta' kontinwità fil-Prokura kif ukoll minn Induratur wieħed jassumi li kien jagħti pariri artistici wkoll fir-rigward tal-festa esterna.

## Il-festa esterna sa tmiem is-Seklu 19: il-Prokurator Paolo Farrugia

Fl-1870 nhatar bħala wieħed mill-Prokuraturi Paolo Farrugia li baqa' attiv sal-1906; 36 sena sħaħ. Għalkemm dejjem kien hemm fratelli oħra jgħinuh, Farrugia hu importanti għaliex sibna ħafna mill-irċevuti tal-amministrazzjoni tiegħu fuq medda ta' aktar minn 30 sena u minn dawn il-ħlasijiet tidher il-ħidma li kienet qiegħda ssir.<sup>16</sup> Fl-1874 il-ħaddied Vincenzo Bonello kien qiegħed jaħdem *Un Gran Lampadario di ferro peso di 116 rotoli prezzo*



scelino per rotulo, ta' dan b'kollox thallas 69 scudi 7 tari u 8 grani.<sup>17</sup> Dan il-*Gran Lampadario* ma kien xejn h'ief wiehed mill-pilandri l-kbar ta' quddiem il-knisja, li mill-gurnal *Corriere Mercantile Maltese* tal-21 ta' Marzu 1876 nafu li saru godda:

*Fra le varie belle opere che furono fatte questo anno dobbiamo segnalare le grande piramide disegnate dal giovane signor A[ristide]. Bonnici della Cospicua ed eseguiti da giovani falegnami nostri confratelli sotto la direzione del bravo dilettante G. Sapiano.*<sup>18</sup>

Il-haddied Filippo Bonnici hadem dodici arcature di ferro da servire per la luminaria nella vigilia li swew £ 4.10.<sup>19</sup> L-ispiza għall-mixegħla kompliet tielgħa 'l fuq; fl-1875 intefqu 52 scudi 9 tari 12 grani għal sitt caffisi (96 litru) żejt. Biex jarma u jixgħel it-tazzi taz-žejt kien jitqabbad kuntrattur.<sup>20</sup> Il-hlas medju kien ta' xelin kuljum. Meta wiehed jiftakar id-dalma kbira li kienet taqa' wara nzul ix-xemx ma jistagħgibx li bl-importanza tal-illuminazzjoni għax kienet tiddistingwi dawk il-jiem festivi mill-jiem l-oħra tas-sena. Mhux l-ewwel darba li t-temp ma jippermettix u jkollu jithassar kollox kif gara fl-1876 meta lejliet il-festa stante il cattivo tempo, alla vigilia i preparativi esterni furono quasi inutili.<sup>21</sup>

Fl-1881 kien lest l-armor ta' Triq San Pawl, mill-pilandri u t-trofej. Fil-fatt insibu li ntab il-permess minghand il-Puluzija per collocare pietre in Sda. San Paolo e Sda. San Giuseppe da rimpetto la casa del Sac. Delicata fino alle Trincee per gli ordigni dell'illuminazione per la festa di San Giuseppe perche non si alteri il livello della Strada.<sup>22</sup> Dak iż-żmien Triq San Ġużepp kienet tintrama bl-istess armor bħal ta' Triq San Pawl. Billi t-triq qiegħda għan-nizla biex jiġi livellat l-armor kien hemm bżonn li jitqiegħdu gēbliet apposta biex l-armor jiġi f'livell wiehed.

Il-*Habbar Malti* għall-sentejn wara xulxin jfaħħar hafna l-illuminazzjoni u l-armor. Fl-1880 jgħid li *Il-mixegħla rnexxiet wisq, it-triqat kienu genna, il-briju u l-ferħ kienu mill-akbar.*<sup>23</sup> Is-sena ta' wara

*Wara l-għasar saret il-mixegħla f'dawk it-toroq imzejna tant sabiħ u mogħnija din is-sena b'hafna hwejjeġ godda, fost kollox il-kumpliment tal-hadid tat-triq tal-knisja li kienet tgħaxxaq bi gmielha u fiha harsa minn fuq l-aktar sabiħa, taraha kollha mixgħula huġgiega nar; ziedu hafna trofej b'pedistalli mzejna kollha ornati.*<sup>24</sup>

Anki l-gurnal *Risorgimento* fl-1882 ifaħħar il-mixegħla u l-armor: *Tutte le strade erano addobbate con molta grazia e con oggetti di gran pregio; le luminarie superbe coadiuvate*

*del bellissimo tempo.*<sup>25</sup>

Fl-1882 intalab permess biex triq San Bartilmew tiġi livellata biex jintramaw tmax-il pilandra tal-hadid u s-sena ta' wara intalab permess biex jintramaw wiehed u għoxrin trofew fl-istess triq.<sup>26</sup> Mro Giusto Fsadni ha h'sieb iż-żebgħa u d-dekorazzjoni ta' dan l-armor. Anki l-gurnal *Malta* fl-ewwel deskrizzjoni li għab tal-festa ta' San Ġużepp tal-1884 jgħid kemm irnaxxiet il-mixegħla u l-gmiel tal-armor; *Belle erano pure le luminarie nelle vie principali, decorate con gusto e garbo.*<sup>27</sup>

Mill-1885 bdiet ukoll tintrama Strada Reale; *Din is-sena barra mis-soltu toroq li jkun hemm imzejn u illuminati; bi h'siebhom izejnu u jilluminaw strada Reale kollha. Għal din it-triq lestew opri wisq sbieħ.*<sup>28</sup> Dan l-armor gdid inhadem minn Francesco Muscat u kien jikkonsisti f'66 bicča, li swew £2.10s.<sup>29</sup> Biż-żieda fl-armor z'died ukoll l-ispiza ta' tazzi u ż-žejt. Fl-1891 tqabbdu żewġ kuntratturi biex jixgħlu t-toroq; Salvatore Camilleri u Giuseppe Refalo. Camilleri thallas ta' 6000 bicchieri, 120 bozze, 4 rozoni, 8 piramide, 2 lavranti, orecchini di vetro b'kollox £4.18.1. Refalo ta' 5400 bicchieri, 64 rozoni, 6 piramide, 54 globi, 20 bandieri £ 4; candele per bande 2 xelini. Żejt intuza 20 cafisi jew 320 litru li swew 183 scudi.<sup>30</sup>

Waħda mill-aktar għodda importanti dak iż-żmien kienet is-sellum, li kien jintuza kemm għall-armor kif ukoll biex wiehed jitla' jixgħel it-tazzi taz-žejt. Fl-1884 il-mastrudaxxa Simone Vella hadem erba' s'lielem tal-injam li swew 14-il skud.<sup>31</sup> Tnax-il sena wara ibnu l-mastrudaxxa Giovanni, hadem żewġt is'lielem forci wiehed b'20 u l-ieħor bi 18-il skaluna li swew £1.6s.0d.<sup>32</sup> Giovanni Vella kien wiehed mill-mastrudaxxi attivi fil-Prokura għal 32 sena bejn l-1880 u l-1912. Nies tas-sengħa bħal Vella, il-mastrudaxxa Salvatore u ibnu Alessandro Muscat u oħrajn kienu jwettqu diversi xogħol importanti għall-Prokura l-aktar biex jieħdu h'sieb l-armor u anki meta jiġu biex jagħmlu l-gdid.

Hekk fl-aħħar tas-seklu 19 il-Prokura kienet għaddejja b'xogħol kbir kemm fejn għandu x'jaqsam manutenzjoni tal-armor kif ukoll b'armor gdid. Mro Giuseppe Borg irranga 4 pilandri tal-hadid u thallas £ 0.7.6. Fil-Milied 1896 Giovanni Vella thallas £4 ta' *manifattura e spese nell arco di vetro che stava vicino la chiesa Doni.*<sup>33</sup> Mro Salvatore Muscat flimkien ma' ibnu Alessandro reġgħu għamlu xogħol ta' tiswija fuq l-Ark il-Kbir u l-Ark ta' Santu Wistin.<sup>34</sup> Giuseppe M. Vassallo rrange l-palk tal-banda.<sup>35</sup> Wara t-tiswijiet kien hemm bżonn iż-żebgħa; għalhekk Giovanni Vella xtara l-bjankett, *aqua di raggia*, 10 pniesel u mundell ġibs ingliz, waqt li x-xogħol taz-żebgħa sar minn Salvatore



Fsadni li tħallas £0.16.8 ta' 10 t'ijjem xogħol.<sup>36</sup>

### L-armar ta' Triq San Ġuzepp sal-1914

Fl-ewwel snin tal-Prokura meta beda jżied l-armar għall-festa l-aktar triq li kienet tingħata importantza kienet Triq San Pawl; it-triq tal-knisja. L-armar l-aktar importanti sar għal din it-triq. Wara li għal Triq San Pawl tlesta l-armar tal-pilandri u t-trofej sal-1881 Triq San Ġuzepp bdiet tintrama wkoll bl-armar bħal ta' din it-triq. Izda din it-triq għandha qisien differenti minn ta' Triq San Pawl u għalhekk dan l-armar kien jidher kemxejn żgħir hawn hekk.

### L-istatwa ta' Malta Rebbieħa u l-Angli

Fl-1899 żdiedu tliet istatwi ġodda tal-kartapesta. Din id-darba għal dan ix-xogħol intgħazel l-istatwarju Belti Vincenzo M. Cremona, li ħadem żewġ angli bis-simboli ta' San Ġuzepp f'idejhom u l-istatwa monumentali ta' Malta Rebbieħa. *Molto ammitati furono due angeli in cartapesta ed un'altra statua rappresentante Malta nuovi lavori del sig. Vincenzo Cremona come anche le colonne rispettivi opera di artisti di qui.*<sup>37</sup> Ma nafux min ħadem il-pedestalli għalihom imma kif jgħid il-ġurnal Malta dawn inħadmu minn artisti Rabtin. Probabbilment kienu mdaħħlin f'dan ix-xogħol Salvatore Muscat u Giovanni Vella.

Biex jikkumplimentaw iż-żewġ angli ta' Cremona nħadmu żewġ angli oħra simili. S'issa ma nafux l-awtur u lanqas is-sena li fiha nħadmu. Probabbilment li saru fil-bidu tas-seklu 20 minn Carlo Darmanin. Dan għaliex fl-1914 jissemew f'kont li ġew restawrati mal-istatwi l-oħra Il-pedestalli ta' dawn iż-żewġ Angli huma partikolari ħafna kemm fl-għamla kif ukoll fl-iskultura tagħhom billi huma magħmulin minn żukklatura u tromba mingħajr kuperç. It-tromba tistrieħ fuq is-saqajn



Triq San Ġuzepp bl-armar il-ġdid. (ħajr Anthony Casha.)



Il-març tas-1.00 pm 1920. (ħajr Tony Terribile.)

tal-iljuni li jfakkruk fil-gradenza Maltija li jistgħu jindikaw li min ħadem dawn iż-żewġ pedestalli kien ukoll jaħdem l-għamara. Sfortunatament għad ma għandniex informazzjoni dwar l-artist li ħadem dawn il-pedestalli, izda kien min kien dan ix-xogħol jibqa' xhieda tal-kapaçità tiegħu.<sup>38</sup>

Fl-14 ta' Lulju, il-Papa Piju X, ħareġ *Moto Propio* li stabbilixxa li l-festa ta' San Ġuzepp għandha tiġi cċelebrata fit-tielet Ħadd fuq l-Għid.<sup>39</sup> Bejn l-1912 u l-1916 il-festa giet icċelebrata f'dawn id-dati: il-Ħadd 28 ta' April 1912, il-Ħadd 13 ta' April 1913, il-Ħadd 3 ta' Mejju 1914, l-Erbgħa 21 ta' April 1915, u l-Erbgħa 10 ta' Mejju 1916. Kien ukoll iż-żmien tal-Ewwel gwerra dinija,

izda minkejja dawn id-diffikultajiet kollha l-festa ta' San Ġuzepp xorta baqgħet issir. Il-festa tal-1915 saret biss fuq ġewwa u purçissjoni bir-Rużarju nhar l-Erbgħa 21 ta' April. Is-sena ta' wara 1916 il-festa giet icċelebrata fl-10 ta' Mejju l-Erbgħa fuq it-tieni Ħadd tal-Għid, billi kien jum ta' xogħol, il-festa batiet ħafna. L-Arcikonfraternità talbet lill-Kapitlu tal-Katidral biex il-festa terġa' tiġi cċelebrata fid-19 ta' Marzu u l-Kapitlu jibqa' jieħu sehem billi jicċelebra l-festa. Din it-talba ntlagħget mill-Kapitlu nhar l-1 ta' Jannar 1917 u għalhekk wara nuqqas ta' 5 snin il-festa ta' San Ġuzepp reġgħet giet icċelebrata fid-19 ta' Marzu. Minkejja dan xorta kien għad hemm id-dell tal-gwerra u kellhom jgħaddu żewġ festi oħra sakemm il-festa setgħet tiġi cċelebrata fil-paçi.

### Lejn il-festa tal-1914

Fl-1913 iżżanznet l-istatwa tal-Gran Mastro L'Isle Adam xogħol Carmelo Mallia, il-Lhudi. Żgħur li din l-istatwa laħqet l-aspettattiva ta' missirijietna għax ordnaw aktar statwi għandu Mallia; ta' Mosè u tal-Profeti Isaija u Ġeremija. Kien wasal iż-żmien biex Triq San Ġuzepp tibda tintrama bl-armar propju tagħha. L-ewwel ma bdew kienu billi nagħlaq is-sett tal-istatwi.



Għax-xogħol kien hemm bżonn il-flus; fuq quddiem kien hemm Paolo Micallef, Gaetano Ciangura u Carmelo Borg, li ħadu ħsieb il-ġbir tal-flus u l-aktar Paolo Micallef li mexxa x-xogħol.

Paolo Micallef kien jieħu ħsieb il-ġbir bl-arbural b'lista ta' nies li kienu jagħtu sold fil-ġimgħa. Hu rnexxielu jiġbor £17.17s.5d. Gaetano Ciangura kien jagħmel il-lotteriji u bħala premju kien itella' serduq, u ġabar £6.4s.5d. Carmelo Borg għamel erba' lotteriji u ġabar £3.8s.8d. Mir-reċta li saret mill-Kumpanija Filodramatika Emanuele Vitale daħlu £3.10s, Dun Santo de Piro ta' £1 għall-istatwa tal-Anglu u mingħand il-bejjieġha tal-ħut ingabru 7s.2d. B'kollox £32.7s.9d. magħhom żdiedu £6 li kienu mwarrbin mis-sena ta' qabel għar-restawr tal-istatwi.

L-ispejjeż kienu hekk: Carmelo Mallia tħallas £6.5s tal-istatwi ta' Isaija, Ġeremija u l-Anglu tal-bandiera u £2 ta' Mose. Għat-trasport minn Ħal Qormi għar-Rabat intefqu £1.10s. L-injam għall-pedestalli nxtara mingħand Innocenzo Galea (travu 13s.6d.) u Francesco Muscat (tavluni tal-punent 14s.7d.), ġew irrestawrati ħames statwi tal-profeti, erba angli u grupp ta' puttini ntefqu £4. 10s waqt li Paolo Micallef matul is-sena nefaq f'żebgħa, xorb u spejjeż oħra għar-restawr £5.16s.5d. Iz-żebgħa kienet f'idejn Michele Fsadni u Paolo Vella li tħallsu £4.12s. Sriedaq għal-lotteriji nxtraw b'£2.3s.5d. B'kollox intefqu £39.14s.5d.<sup>40</sup>

Din iż-żieda ta' dawn l-istatwi godda ġabet tibdil kif jintrama l-armar. Dawn bdew jintramaw fi triq San Ġuzepp: l-istatwi ta' Isaija u Ġeremija ħdejn il-kannierja tal-Oratorju u Mosè fit-tarf tat-triq kantuniera ma' Triq San Pawl quddiem Palazzo Xara. Biex Mosè ma jithalliex waħdu quddiemu beda jintrama s-Sultan David li sa dak iż-żmien kien jintrama fuq il-palk tal-Banda quddiem il-knisja. Għall-palk tal-banda Mallia ħadem statwa ta' Anglu bil-bandiera. Għall-istatwa ta' Mosè nħadem ukoll pedestall pariċċ dawk ta' David.

L-aħħar opra kbira li tħejjiet għall-festa tal-1914 kienet l-istatwa monumentali tal-Papa Piju IX; rigal tal-Kan. Vincens Vella u xogħol ta' Wistin Camilleri. Il-pedestall kien iddisinjat mill-iskultur Beniamino Tonna (ta' Nażett) li għamel l-iskultura u ħuh Francesco li ħadem ix-xogħol tal-injam. Mal-Papa nħadmu żewġ pilandri li għal dak iż-żmien ħdejn l-armar l-ieħor kienu kbar u uniċi għax jaħdmu bl-aċiteleni. Dawn iż-żewġ pilandri saru prototip għall-pilandri li kellhom jinħadmu għall-Triq San Ġuzepp.

### Jibda x-xogħol fuq l-armar il-ġdid

Fil-jiem tal-festa żgur li missirijietna kienu kuntenti hekk kif raw it-triq imsemmija għal San

Ġuzepp armata bl-istatwi godda u f'qalbhom u f'moħħhom tniisset ix-xewqa li jinħadmu pilandri u trofej godda għal din it-triq. Id-direzzjoni ta' din il-biċċa xogħol kienet fdata f'idejn Angelo Muscat. Angelo fl-1914 kellu biss 24 sena iżda b'kuraġġ ta' sur daħal għal din il-biċċa xogħol kbira u ta' responsabilità. Ix-xogħol ta' Muscat kien li jħejji d-disinji, jagħmel l-iskultura u jidderiegi x-xogħol l-ieħor li kien hemm bżonn li jsir mid-dilettant l-oħra.

Hekk kif għaddiet il-festa tal-1914 mill-ewwel beda x-xogħol biex issir l-armar il-ġdid. Għalkemm ma tteħditx xi deċiżjoni formali fil-konsulta tal-Arcikonfraternità, iżda jidher li beda mill-ewwel kif jidher mill-kontijiet. Ir-rendikonti tal-ġbir u l-ħruġ mhumieq iffirmati, min kitibhom kellu edukazzjoni limitata minħabba l-istil tal-kitba u l-ortografija. Iżda huma l-uniku sors ta' tagħrif ta' x'kien qiegħed isir u min kien qiegħed jaħdem. It-tagħrif li ġej huwa bbażat kollu fuqhom.

Biex ikun jista' jinħadem l-armar kompli l-ġbir biex jinxtara l-materjal u jithallsu l-ħaddiema. Minn wara l-festa tal-1914 sa dik tal-1915 ingabru £18.11s.2d. Mill-ktieb tas-sold (1d. lanqas €0.01 tal-lum), ingabru £6.9s.7d. Mil-lotteriji li kienu jagħmlu Gejtu [Ciangura?], Ċetta u Penza [sic.] daħlu £3.15s.5d., il-premjijiet kienu jkun sriedaq u fniek. F'dik is-sena tellgħu b'lotterija 50 serduq u 3 ifniek li swew £1.6s 2d. Lotterija oħra ta' ħarufa ħalliet qligħ ta' £2.6s.1d. waqt li l-ispejjeż tagħha kienu ta' 12s biss. Il-Kan. Giuseppe Azzopardi bħala Prokuratur tal-festa ta' £1.14s.3d. L-ispiza kienet ikbar mid-dħul, intefqu £ 21.1s.5d. bl-ikbar spiza kienet ta' £7. 10s. 1d. f'injam. Inxtraw ukoll kwantità ta' ħadid, żingu u landa. L-ewwel ma bdew jaħdmu kienu Mikiel il-Ladier [sic.] 7 t'ijiem xogħol u Francesco Tonna 13-il ġurnata xogħol.



Il-palk tal-Banda li kien jintrama fi Pjazza L'Isle Adam fl-1963.



## Tfaqqa' l-Gwerra l-Kbira.

Kif beda x-xogħol fuq l-armor il-ġdid fl-Ewropa faqet il-Gwerra l-Kbira fit-28 ta' Lulju 1914 l-Awstrija-Ungerija ddikjarat gwerra kontra s-Serbja. Sal-aħħar ta' Awwissu l-Ewropa kienet fi stat ta' gwerra. Malta kolonja tal-Imperu Inġliż sabet ruħha hi wkoll fi gwerra kontra l-Ġermanja u l-Awstrija-Ungerija. Malta f'dan il-konflitt ma kinitx attackata, iżda saret l-*Infermiera tal-Mediterran* billi l-midrubin tal-gwerra l-aktar dawk ta' Gallipoli bdew jingiebu għall-kura hawn. B'kollox ingiebu aktar minn 130,000 suldat f'Malta f'temp ta' erba' snin.

Il-gwerra l-kbira affetwat il-Festa ta' San Ġuzepp 1915 li saret biss fuq ġewwa la ma sarux festi esterni ma ntramax l-armor, iżda l-hidma baqgħet għaddejja. Bejn l-1915 u l-1916 ingabru £ 43. 3s. 3d. Prinċipalment bl-istess sistemi ta' qabel; u xi donazzjonijiet personali. Għalkemm għall-festa ma ntramax armor iżda għall-ingress tal-isqof Caruana fl-Imdina intrama u ta' dan tħallsu £2 li marru għall-fond tal-armor il-ġdid. F'dawn is-snin jithallas għall-ewwel darba ta' 85 ġurnata xogħol l-iskultur u disinjatur Angelo Muscat li ha £7. 0s. 6d. Muscat kien jagħmel biss ix-xogħol tal-iskultura filwaqt li x-xogħol l-ieħor kien issir mill-mastrudaxxi Francesco Tonna, Paolo Micallef u Giuseppe Muscat li wkoll tħallsu tax-xogħol tagħhom f'dawn is-snin. F'dan iż-żmien ukoll tlestew l-ewwel żewġ pilandri li swew £5.11s 8d.

Fl-1916 il-festa ta' San Ġuzepp giet iċċelebrata bħas-soltu. Fost donazzjonijiet ġenerużi kien hemm tal-aħwa Saċerdoti Santo u Ġuzeppi de Piro, Patri Guido Micallef, Ġuzeppi Pullicino u Salvatore Muscat (ta' Sofia). Ninu, Paolo Micallef, Giuseppe (Palal), Giuseppe (Penza) u Gaetano Ciangura komplew għaddejjin bil-lotteriji. Fost il-ħaddiem l-aktar wieħed li kellu xogħol kien Angelo Muscat li tħallas ta' 186 ġurnata jew £14.1s.3d. mal-mastrudaxxi żdied ukoll Domenico Micallef. Fuq ix-xogħol tal-pilandri kien hemm jaħdmu Mikiel il-Landier u Carmelo Schembri. Il-pilandri l-ġodda kienu ser jixegħlu bl-aċiteleni, din kienet taħdem billi f'tank kbir mimli sa nofsu bl-ilma u tank ieħor ġo fih kontra tiegħu bil-qiegħ 'il fuq u fil-qiegħ kien ikun hemm bott imtaqqab imdendel bl-aċiteleni



**-Il-wasla tal-Kapitlu Metropolitan 1956.  
(ħajr Joseph Azzopardi.)**

fih imbagħad jinzel u xhin il-faħam imiss mal-ilma joħroġ il-gass li kien jintuża biex jixgħel id-dawl.

## Il-Festa lura fid-19 ta' Marzu

Fl-1917 il-festa reġgħet bdieta tiġi iċċelebrata fid-19 ta' Marzu. Pio Teuma u sħabu li kienu l-Amerika baġhtu £3.4s., mill-bilanċ tal-festa bl-approvazzjoni tal-Konsulta l-Kan. Giuseppe Azzopardi ta' £10.9s.4d., Michele Muscat (niċċu) Eduardo Camilleri (tal-Posta), Vincenzo Giordmaina, Paolo Ciangura, Giuseppe Micallef (palal) u Patri Guido Micallef taw kontribuzzjoni personali kull wieħed, waqt li Carmela Ciappara ġabret 17-il xelin

minghand xi nisa u Ninu Zahra (Ketta) u Carmelo Micallef (Zazol) komplew bil-lotteriji tal-fniek. F'dan iż-żmien beda wkoll ix-xogħol taż-żebgħa u l-induratura li sar minn Tomaso Bugeja li tħallas 7s.6d. tal-induratura ta' ħames pilastru, u x-xogħol ta' drapp fejn inxtraw id-drapp u l-ħajt u ntefqu 8 s.3d.

Fl-1918 il-festa ta' San Ġuzepp reġgħet giet iċċelebrata bħala festa ta' praċett għad-dinja Kattolika kollha b'ordni tal-Papa Benedittu XV wara talba tal-Arcikonfraternità ta' San Ġuzepp, l-aħħar festa iċċelebrata fiż-żmien il-Gwerra. Ix-xogħol kien riesaq lejn tmiemu u beda ix-xogħol taż-żebgħa, l-induratura u d-drapp. Ix-xogħol taż-żebgħa sar minn Mikiel Fsadni li tħallas £9.8s.2d. intefqu ukoll 7s.6d 5 tartal bjankett. Għall-bandalori u l-bnadar ntefqu £4.6s.10d. l-iktar fi drapp ta' kuluri differenti u rkiekel tal-ħajt. £8.4s.7d. intefqu minn Ġuzeppi Micallef fi drapp.

Il-ġbir kompla għaddej Carmela Busuttil minghand it-tfal u minghand in-nisa ġabret £14. 5s.4d., il-Kurunell McKean ta' £1, mil-lotteriji ngabru £2.13s.2d u mill-bilanċ tal-festa il-Kan. Ġuzeppi Azzopardi ta' £16.1s.0d., l-Induratur Tumas Bugeja ta' b'xejn b'kemm jiswew £3.9s.6d. f'deheb u fidda, £12.17s.5d mill-Kumpanija Teatralli, £15.1s.10d. minghand Ġuzeppi Palal u Ġuzeppi Penza, £3.18 minghand il-Kan. Ġuzeppi Azzopardi u £4.8s.6d minghand Ġuzeppi Muscat (stozia) tal-Milizia. Inħadmet ukoll magna oħra tal-aċiteleni li l-ispiza tagħha laħqet £13 9s.11d. din inbniet fil-ġnien tal-Kazin L'Isle Adam li dak iż-żmien kien fi 33 Triq Santu Wistin.



## Jitlesta l-armar u l-festa tal-1919.


Iż-żmien kien qiegħed joqrob biex tiġi ċelebrata l-festa ta' San Ġużepp 1919, wara erba' snin setgħet tiġi ċelebrata fi żmien il-paċi wara li fil-11 ta' Novembru 1918 giet fit-tmiemha l-Ewwel Gwerra Dinija. Fis-16 ta' Frar 1919 il-Banda L'Isle Adam esegwiet programm muzikali fuq is-Saqqajja taħt id-direzzjoni tas-Surmast Emanuele Bartoli, fi tmiem il-programm wasal l-Onor. E. Bonavia li għamel diskors u f'isem l-ammiraturi tal-Banda ipprezenta tazza tal-fidda, wara kien mistieden il-kazin għar-riċeviment fejn kien espost wieħed mit-trofej il-ġodda li kien ser jiżżanżan f'tiem wara, fejn kien ammirat minn kulħadd.<sup>41</sup>

Inħallu lil Kan. Dun Vincens Vella jiddeskrivilna l-atmosfera ta' dik is-sena:

*Il-ħelu Marzu beda jurina s-sbieħ granet tiegħu, wara dawk il-granet koroh tax-xitwa, l-art tiżzejjien bil-ward, il-fwieħa tal-vjoli u tal ġiżi tinxamm bħall-aqwa profumi, l-ajru jiżzejjien b'dawl ġdid, ix-xemx tibda tferrex fuq l-art u ssaħħan il-prodotti kollha. Marzu! Kemm int ħelu sabiħ! Imma l-aktar li int ħelu sabiħ u kbir għaliex iġġibilna l-festa ta' dak li Alla għoġbu jagħżel fost il-maħluqin kollha biex ikun l-Għarus Kastissimu tal-Immakulata Ommu u Missier tal-Imħabba tiegħu stess, il-Kbir Ġużeppi!! Din il-festa ilha ssir minn sekli ta' sekli mill-Arcikonfraternità tiegħu fl-Imdina bl-aqwa solennità u devozzjoni imma din is-sena sejra issir aktar solenni u sejra tiżżanżan triq b'armar kollu ġdid fil-gostijiet tiegħu li tagħhom haqqu elf proset id-disinjatur Mastru Angelo Muscat u sħabu*



Triq San Ġużepp armata qabel ma twesgħet; 1950 (hajr Marlon Schembri.)



## It-trofej u l-Bandalori

It-trofej huma biċċa xogħol impressjonanti ta' xogħol ta' skultura fl-injam Iz-zukklatura mhix sempliċi kaxxa imma hija mżejna bil-gwarniċi kif ukoll b'ingletaturi li jaqtgħu il-monotonija tal-panewijiet. It-tromba tat-trofej hija skulturata fl-injam forma ta' dahar tal-ħuta, b'maskarun fin-nofs. It-tromba tispicċa bi gwarniċ wiesgħa biex fuqha jkun jista' jogħqod il-pedestall tal-arma, li

kollha.<sup>42</sup>

Fil-programm tal-festa li tħabbar fuq il-Ġurnali lokali apparti li jsemmi l-funzjonijiet u ċ-ċelebrazzjonijiet esterni tas-soltu jsemmi ukoll l-aħbar importanti li għal din is-sena kien ser jiżżanżan armar ġdid: "*Quest'anno per la prima volta, la strada vicina alla Chiesa, sara adornata con nuovo gusto, disegno del bravo giovane maestro Angelo Muscat, per il che merita mille prosit tanto lui, quanto quei baldi giovani che lo ajutarono in questo difficile lavoro.*"<sup>43</sup> U bil-Malti; "[ ] *Għall bil-lejl illuminazzjoni generali u t-triq il-ġdida tkun illuminata bl-aċitelena.*

Bejn l-1914 u l-1920 ingabru b'kollox £ 237.16s. 9d. waqt li ntefqu £242.16s.2d. Angelo Muscat kien l-aktar wieħed li ħadem u tħallas £33.9s.9d. Hu idderieġa dan il-proġett kbir, kien id-disinjatur u l-iskultur li għamel ix-xogħol kollu tal-iskultura fl-injam. Mastrudaxxi ohra li ħadmu kienu Francesco Tonna, Paolo Micallef, Domenico Micallef u Giuseppe Muscat. Ħadmu wkoll Paolo Ciangura, Tomaso Bartolo, Pietru (Lexxun), David Dingli, Ġużeppi Farrugia, Carmelo Schembri, Francesco Abela, Mikiel Fsadni u Tomaso Bugeja. Kien hemm ukoll dawn li ħietu l-bandalori u l-bnadar iżda isimhom mhux imniżżel. Kollha kemm huma ikkontribwew biex ħolqu opra kbira tal-arti ad unur u glorja tal-kbir Patrijarka San Ġużepp Patrun Universali, li kieku ma kellhomx fihom din l-imħabba sinciera u devozzjoni lejn dan il-kbir qaddis ma kinux jaslu biex iwettqu opra kbira bħal din li għadna ngawduha u nitgħaxxqu biha sal-ġurnata tal-lum.



hija ċ-ċentru u l-qofol tat-trofew. Dawn l-armi huma biċċa xogħol impressjonanti ta' skultura fl-injam. Fit-tarf fuq kull naħa nsibu kornokopja jew il-qarn tal-abbundanza mimli bil-frott fit-tarf tiegħu. Dawn il-kornukopji jduru mal-iskudett tal-arma li l-isfond tagħha huma bħal tat-tromba tat-trofej jiġifieri dahar tal-ħuta li mbagħad fiċ-ċentru tagħha f'tarka ovali nsibu simbolu ta' San Ġużepp li huma: id-Dar ta' Loreto, Stella Maris, Kuruna u Xettru, Turrus Davidica, IMI inkurunata, tliet ġilji u tliet iqlub. Taħt kull tarka nsibu wiċċ ta' ljun li f'ħalqu qiegħed iżomm żewġt truf tal-ħbula. L-arma hija inkurunata b'kuruna miftuħa. Mill-arma joħorġu erba' bnadar tnejn fuq kull naħa li għandhom ukoll il-labarda tagħhom skulturata fl-injam fl-istil tat-trofew. L-arblu jkompli jogħla 'l fuq u miegħu tiddendel bandalora. Il-Bandalori ta' din it-triq ifakkru seba' Papiet devoti ta' San Ġużepp li huma Ljun X, Klement X, Piju VII, Piju IX, Ljun XIII, Piju X u Benedittu XV.

L-arma tal-Papa tinsab fiċ-ċentru taħt pavaljun blu bil-ġilju lewn id-deheb. Fuq l-arma nsibu l-insinja papali; t-tjara u l-imfietaħ imsallbin. It-tiżjin madwar l-arma huwa differenti minn Papa għall-ieħor. Dan mhuwiex magħmula bl-addoċċ iżda hemm ħsieb warajh. Madwar l-arma tal-Papa Piju X insibu l-qamħ u weraq tad-dielja minħabba li San Piju X kien magħruf bħala l-Papa tal-Ewkaristija. Madwar dik tal-Papa Benedittu XV nsibu il-friegħi taż-żebbuġ simbolu tal-Paċi billi fi żmienu ntemmet l-Ewwel Gwerra Dinija u kien il-Papa renjanti meta saru l-Bandalori. Isfel insibu skrizzjoni li tfakkar il-papa fid-devozzjoni tiegħu lejn San Ġużepp. L-iskrizzjonijiet bl-Latin mirqum għall-aħħar aktarx li huma xogħol tal-Latinista magħruf Dun Giuseppe Farrugia tal-Imdina u jgħidu hekk:

LEO X P[ONTIFI].M[AX].  
/ OFFICIUM S. IOSEPH

S[PONSI].B[EATAM].M[ARIÆ].V[IRGINI]. PER  
UNIVERSALEM ECCLESIA EXTENDIT  
Ljun X estenda l-uffiċċju ta' San Ġużepp Għarus  
tal-Beata Vergni Marija għall-Knisja Universali

CLEMENS X P[ONTIFI].M[AX].  
JOSEPHINORUM NOSTRUM SODALITIUM  
ROMANAE S. PETRI AD VINCULA  
ARCHISODALITATI SOCIAVIT.

Klement X għaqqad il-Fratellanza Ġużeppina  
tagħna mal-Arcikonfraternità Rumana f'San Pietru  
ad Vincula.

PIVS VII P[ONTIFI].M[AX].  
FESTUM S[ANCTI]. JOSEPH

S[PONSI].B[EATAM].M[ARIÆ].V[IRGINI].  
PER TOTAM ITALIAM DE PRECEPTO  
DECLERAVIT

Piju VII għamel il-Festa ta' San Ġużepp Għarus  
tal-Beata Vergni Marija, waħda ta' Praċett għall-  
Italja kollha.

PIUS IX P[ONTIFI].M[AX]. S[ANCTI]. JOSEPH  
PUERI DEI SALVATOREM CUSTODEM IN  
PATRONUM ECCLESIAE UNIVERSALIS  
DECLERAVIT

Piju IX iddikjara lil San Ġużepp Kustodju tal-Iben  
ta' Alla s-Salvatur Patrun tal-Knisja Universali.

LEO XIII P[ONTIFI].M[AX]. S[ANCTI].  
JOSEPH UNA CUM ILLO VIRGINIS  
DEIPARAE PATROCINIUM PRO TEMPORE  
DIFFICULTATE IMPLORAVIT.

Ljun XIII sejjah il-Patroċinju ta' San Ġużepp u tal-  
Vergni Omm Alla fi żminijiet diffiċli.

PIUS X P[ONTIFI].M[AX].  
SOLEMNITATEM S[ANCTI]. JOSEPH  
S[PONSI].B[EATAM].M[ARIÆ].V[IRGINI].  
CONF[ESSORIS]. ET ECC[LESIA].  
UNIV[ERSALIS]. PATRONO IN PRIMAM  
CLAS[SSIS]. ET OCTAVA EVULGAVIT.

Piju X għolla s-solennità ta' San Ġużepp Għarus  
tal-Beata Vergni Marija Konfessur u Patrun tal-  
Knisja Universali Prima Klassi u bl-Ottava.

BENEDICTUS XV P[ONTIFI].M[AX].  
FESTUM S[ANCTI]. JOSEPH DIE XIX MARTII  
DE PRAECEPTO PER UNIVERSALEM  
ECCLESIAM SANCIVIT.

Benedittu XV reġa' għamel il-Festa ta' San Ġużepp  
nhar id-19 ta' Marzu ta' [Festa] Praċett għall-Knisja  
Universali kollha

Dawn il-bandalori saru mal-kumplament tal-  
armar u żżanznu fl-1919 fuq id-disinn u xogħol ta'  
Mikiel Fsadni. 100 sena ilu dawn is-sett bandalori  
kien mill-aktar innovattiv fost il-festi Maltin billi  
f'dawk iż-żminijiet id-drapp ma kienx mogħti  
importanza u kien ikun sempliċi għall-aħħar,  
iżda dawn il-bandalori kienu mżejnin bil-pittura,  
għalhekk nistgħu nqisuhom bħala minn tal-bidu nett  
u kienu l-prekursuri li waslu biex illum naraw tant  
xogħol elaborat fl-armar tad-drapp fil-festi Maltin.

## Il-Pilandri


L-iskop tal-pilandri huwa li jdawlu u jzejnu  
t-triq. Meta wieħed iħares lejn dawn il-pilandri,  
mill-ewwel jiftakar f'bukkett fjuri imqiegħed





**Triq San Ġuzepp fl-1963 wara li twessgħet.**

f'vazun sabiħ. Iz-zukklatura u t-tromba bħal tat-trofej l-unika differenza hija fit-tiżjin tat-tromba li hija mzejna b'maskarun li minn ħalqu ħiereg għenqud frott. Imbagħad fuqha hemm pedestall li fuqu tistrieħ il-garra jew qasrija li minnha bħal sigra toħroġ il-pilandra. Dawn il-pilandri huma tal-ħadid u magħmulin minn pjanċi mmartellati, f'forom ta' weraq u fjuri. Kull pilandra fiha tliet saffi ta' fjuri, b'ħames brazzi f'kull saff. Jibdew b'ħames werqiet kbar imbagħad l-ewwel saff bil-brazzi li bejn wieħed u ieħor hu mzejjen bi fjura u hekk jibqgħu telgħin sa fuq dejjem jċkieniu ftit aktar biex il-pilandra tieħu forma piramidali u tispicċa b'brazzi wieħed fil-quċċata. Meta saru dawn il-pilandri fl-1919 kien jixegħlu bl-aċitilena, kull brazz kellu globu mzejjen bl-imsielet tal-ħgieg, dawn kienu jħarsu 'l fuq minħabba l-aċitilena. Kull pilandra



**Il-Marċ tas-  
1.00pm 1990**

kienet imqabbda mal-oħra u kollha flimkien kienu kkummikati mal-magna tal-aċitilena li kienet taħdem b'reazzjoni kimika li mill-gass li kien joħroġ minnha kienu jinxtegħlu l-pilandri.

## Għeluq

Wara 175 sena mit-twaqqif tagħha l-Procura dell'Illuminazione għadha taqdi l-iskop li għalih twaqqfet skont iċ-ċirkustanzi tal-lum. Jalla dak kollu li ħadmu għalih ta' qabilna nibqgħu ngħożżuh biex inħalluh aħjar milli sibnieħ aħna għal ta' warajna.

## Referenzi

- <sup>1</sup> Arkivju Arcikonfraternità ta' San Ġuzepp Rabat, Officiali dal' 1718, m.p. .
- <sup>2</sup> Ibid.
- <sup>3</sup> A.A.S.Ġ.R., *Libro delle Consulte dal 1843 al 1864*, f.15-v.
- <sup>4</sup> A.A.S.Ġ.R., *Conti e Ricevi appartenenti alla Veneranda Arcikonfraternità di San Giuseppe del Rabato della Notabile*, m. p. .
- <sup>5</sup> Ibid.
- <sup>6</sup> Għall-aktar tagħrif ara; Debono, Jeremy, *L-Ark Trijonfali fl-istorja ta' Malat u l-Festa ta' San Ġuzepp*, Bestprint, 2015.
- <sup>7</sup> L'Ordine, 27 Marzo 1857.
- <sup>8</sup> A.A.S.Ġ.R., *Libro D Consulte dal 1843 al 1864*, f. 125 v. Di Affittare le tazze bianche e colorite e le sole bozze bianche ordinare ed il profitto convertirlo in compera di altri simili cristalli, di fare delle bandiere sotto alberano, di poter rinnovare l'Arco piccolo abbisognando anche di formare un'alberano.
- <sup>9</sup> Ibid., f. 130. Hanno permesso ai procuratore dell'Illuminazione dopo loro domanda di poter per mezzo di alberano raccogliere denaro de convertirsi nella spesa dell'ornamento di ferro con stemme e trofei che si stanno facendo ben intense pero ch detti Procuratori prima che sara messo nel suo luogo detto ornamenti ed altro dovranno presentare in Consulte documenti giustificanti il suo pagamento.
- <sup>10</sup> Ibid., f. 137v. Hanno escluso di voce attiva e passive in qualità di Consodale di questa Veneranda Arcikonfraternità a Mro Fortunato Gauci e cio finche dara conto e sodisfera il risultato debito per ragione delle raccolta dell' medesimo fatte per le contribuzione della nuova piramida per la banda musicale e non altrimenti.
- <sup>11</sup> Il-Ġurnal Malti, 30 ta' Marzu 1865.
- <sup>12</sup> Inno / Cantato con musica del Professore F[elice]. Leonardis / nella Piazza / innanzi alla Chiesa dei RR. PP. Minori Osservanti; / la sera del 18 marzo vigilia del Glorioso / Patriarca San Giuseppe / Scritto dal Revmo. Sacerdote Dr. Giuseppe Zammit.
- <sup>13</sup> Il Portafoglio Maltese, 24 Marzu 1866.
- <sup>14</sup> A.A.S.Ġ.R., *Libro Consulte dall'anno 1866 al 1915*, f. 3-3v.
- <sup>15</sup> Corriere Mercantile Maltese 24 Marzu 1871.
- <sup>16</sup> Dan l-irċevuti kienu kollha imremblin magħluqin bi spagau mqgħedin f'kaxxa tal-injam li kienet fl-Arkivju tal-Arcikonfraternità. Kien f'Awwissu 2012 li dawn l-irċevuti instabu waqt li kien qiegħed jiġi organizzat l-arkivju mill-Awtur. Aktarx li din kienet l-ewwel darba li infethu wara li ingħalqu mill-Prokuratur Paolo Farrugia aktar minn 100 sena qabel. Wara ġew organizzati wara xulxin kronologikament u studjati.
- <sup>17</sup> A.A.S.Ġ.R., irċevuta datata; Rabato 1o Guignio 1874.
- <sup>18</sup> Corriere Mercantile Maltese 21 Marzu 1876



- <sup>19</sup> A.A.S.Ġ.R., irċevuta bid-data 25 Gennaro 1875.  
<sup>20</sup> Ibid., Conto di Carmelo Debono del Zebbug.  
<sup>21</sup> Corriere Mercantile Maltese, 24 Marzu 1876  
<sup>22</sup> A.A.S.Ġ.R., talba għall-permess bid-data 21 Febbrajo 1881.  
<sup>23</sup> Il-Habbar Malti ... ta' marzu 1880  
<sup>24</sup> Il-Habbar Malti ... ta' Marzu 1881  
<sup>25</sup> Risorgimento, 22 ta' Marzu 1882.  
<sup>26</sup> A. A. S. Ġ. R., talba għall-permess bid-data 8 Marzu 1883.  
<sup>27</sup> Malta 21 ta' Marzu 1884.  
<sup>28</sup> Il-Habbar Malti, 7 ta' Marzu 1885.  
<sup>29</sup> A.A.S.Ġ.R., irċevuta ffirmata mill-mastrudaxxa Francesco Muscat.  
<sup>30</sup> Ibid., Conto di Salvatore Camilleri bid-data 5 April 1891 u Conto di Giuseppe Refalo 26 April 1891.  
<sup>31</sup> Ibid., Irċevuta 29 Aprile 1884.

- <sup>32</sup> Ibid., Irċevuta 23 Agosto 1896.  
<sup>33</sup> Ibid., Irċevuta 25 Dicembre 1896.  
<sup>34</sup> Ibid., Irċevuta 8 Marzu 1898.  
<sup>35</sup> Ibid., Irċevuta 23 Febbrajo 1898.  
<sup>36</sup> Ibid., Irċevuta 20 Febbrajo 1898.  
<sup>37</sup> Malta, 21 ta' Marzu 1899.  
<sup>38</sup> L-awtur prezenti jattribwihom lill-Iskultur Rabti Fortunato Falzon.  
<sup>39</sup> A.A.S.Ġ.R., *Libro E*, f. 116v – 117v.  
<sup>40</sup> A.A.S.Ġ.R., Rendiconto degli introiti ed esiti incorsi durante l'anno 1914 da Paolo Micallef, Gaetano Giangura e Carmelo Borg.  
<sup>41</sup> Malta Tagħna, 8 ta' Marzu 1919.  
<sup>42</sup> Ibid.  
<sup>43</sup> Malta, 13 ta' Marzu 1919.

**JETTEC** **omega** **inLine** **PLATINET**

# KVH

**Sales - Repairs - Onsite**

KVH, Labour Ave, Rabat, Malta T: 21 456 450 M: 7972 8339  
 KVH GO, St Rita Str, Rabat, Malta T: 21 450 721

facebook.com/kvhcomputer

# Fiorita

**Ladies, Children's Wear, Evening Wear, Hats for Hire & Nursery Needs.**

**Main Street, Rabat Malta**

**Tel: (356) 21 456444 / Mob: 9924 3862**